




Cagliares, Perellos u ż-Żejtun

Kitba tal-Perit Ruben Abela

Dwar il-qedem ta' raħal twelidna, bosta Żwieten jtkellmu, iżda ftit japprezzaw dan bħala valur. Ftit jafu dwar kemm tabilhaqq dan ir-raħal iħaddan gojjelli ta' valur storiku u arkitettoniku.

F'dawn il-ftit linji xtaqt naghtikom ftit informazzjoni dwar żewġ vilel li għandna fiż-Żejtun. Żewġ vilel li jmorru lura fis-snin mhux hażin. Żewġ vilel li nbnew minn żewġ personaġġi li ma kinux miż-Żejtun iżda kienu nies importanti ħafna fi żmienhom. Wieħed ġej mill-qasam religjuż u l-ieħor minn dak politiku. Żewġ mexxejja kbar. L-Isqof ta' Malta bejn l-1615 u l-1633 filwaqt li l-ieħor Gran Mastru ta' l-Ordni bejn l-1697 u l-1720.



L-Isqof Baldassere Cagliares kien bniedem iħobb l-arti, u għex fi żmien meta bejn il-Knisja u l-istat kienet teżisti pika dwar min minnhom għandu l-aktar teżori artistici. L-Isqof Cagliares kien l-uniku Isqof Malta li kien mexxa d-djoċesi Maltija fi żmien il-ħakma ta' l-ordni bejn l-1530 u l-1798. Fil-fatt il-familja tiegħu kienet Għawdxija. Kien fi żmien meta ngħata bidu għall-bini tal-palazz ta' l-Isqof fil-Belt Valletta fl-1622. Dan wara li sentejn qabel kien bena palazz ieħor għalih fiċ-ċittadella, Għawdex biswit il-knisja żgħira ddedikata lil San Ġużepp. Fiż-Żejtun kellna x-xorti li Cagliares bena t-tielet palazz, jew villa, bħala residenza ta' mistrieħ. B'xorti tajba din il-villa baqgħet wieqfa sa llum. Ħafna nies jafuha bħala "It-Tempju", oħrajn bħala Villa Cagliares. Din il-villa tinsab fl-ibaxx parti taż-Żejtun, fil-bidu ta' Triq il-Wied, hekk kif tintemm Triq Taltas, jew kif inhi magħrufa l-hara f'*Hajt il-Wied*, fir-Raħal t'isfel. Għalkemm dawn l-inħawi kienu l-aktar parti baxxa taż-Żejtun, u għalhekk kien jingabar ħafna ilma fihom, mingħajr dubju dawn l-inħawi kienu l-isbaħ parti mill-kampanja li ddawwar lir-raħal. Fil-fatt Wied Mazza, il-wied li jgħaddi minn wara l-villa, għadu sa llum l-haddar b'masġar. Kwazi bosk żgħir b'siġar tal-ħarrub.

Mhux magħruf eżatt meta nbniet il-villa, iżda żgur li din inbniet fil-bidu tas-Seklu XVII, meta Cagliares kien diġa' Isqof. Il-bini minn barra huwa kemm xejn sempliċi mill-att arkitettoniku. Nieqes mit-tiżjin li s-soltu mdorrijin naraw f'palazzi u vilel simili. Li kieku mhux għall-koppla tal-kappella li hemm fl-istess villa u l-apparmorta bil-ballavostri li ddawwar l-istess koppla, diffiċli biex minn barra wieħed jintebaħ mal-ewwel li dak li hemm quddiemu huwa tabilhaqq bini ta' valur storiku. Jekk tifli l-faċċata aktar bir-reqqa wieħed jintebaħ li f'nofs il-faċċata, iżda fil-għoli sewwa hemm skudett, jew arma minquxa fil-ġebel, li tkomplet titnaqqax bil-mogħdija taż-żmien u bin-nuqqas ta' attenzjoni, tant li kull ma fadal mill-iemblema huma tliet stilel. Li kieku mhux għaliex il-kittieb E.B. Vella ta spjegazzjoni ta' dan il-bini, u semma li din l-arma kienet ta' l-Isqof Cagliares fil-kitba tiegħu ta' l-1927 *l-istorja fiż-Żejtun u Marsaxlokk*, kien ikun diffiċli li wieħed jagħraf l-arma llum. It-twieqi kbar fil-faċċata qeghdin fil-għoli sewwa u tista' tgħid li fis-sular t' isfel ma kien hemm ebda aperturi ħlief il-bieb ta' barra, haġa ċara li r-raġuni kienet dik ta' sigurtà. Il-villa kellha twieqi oħrajn ta' l-istess daqs fuq in-naħa ta' wara iżda li maż-żmien ingħalqu.

L-aċċess prinċipali tal-bini huwa minn go bitha li tinsab mal-ġenb tal-villa. Dwar x'fih il-bini minn ġewwa, minħabba li qatt ma dħalt f'dan il-bini patrimonju tagħna ż-Żwieten, ikolli nibbaża l-kitba tiegħi biss fuq dak li kiteb l-istess E.B. Vella: "il-palazz hu mqassam f'ħafna kmamar, kappella b'ħafna



skultura sabiha (il-lum isservi għat-tiben!) u b'ċelel bħal ta' ħabs." Minn kif smajt din il-kappella kienet imzejna bi skultura mill-isbaħ minquxa fil-ġebel.

Villa oħra li nbriet ftit anqas minn mitt sena wara li nbriet Villa Cagliares, hija dik li bosta jafu bħala *Casa Perellos* fi Triq Santa Katarina, fiċ-ċentru taż-Żejtun. Din hija waħda mill-isbaħ toroq fiż-Żejtun. Triq li bix-xieraq inġhatat l-istess isem tal-patruna tagħna. Din it-triq flimkien ma' Triq San Girgor hija mzejna bl-isbaħ palazzi u djar kbar li nsibu fin-naħa tax-xlokk ta' Malta. Triq li bdiet tiġi żviluppata fiż-żmien meta bdiet tinbena l-parroċċa l-ġdida, jiġifieri wara l-1692. Ir-raġuni li nsibu numru ta' palazzi u djar kbar matul din it-triq hija li din barra li kienet meqjusa bħala t-triq u d-daħla ewlenija taż-Żejtun, kienet ukoll it-triq li minnha tgħaddi l-proċessjoni ta' San Girgor. Triq li fiha kull nobbli Malti kellu x-xewqa li jkollu propjeta' biex jibni l-villa, jew dar ta' velleġġatura tiegħu sa biex minnha jgawdi l-qofol tat-tmiem tal-proċessjoni ta' San Girgor.

Din id-dar li nbriet fl-aħħar tas-Seklu XVII, kif jixhed isimha nbriet mill- Gran Mastru Perellos. Mhux l-isem biss huwa xhieda ta' dan. Fil-fatt jeżistu diversi simboli marbutin ma' Perellos minquxin f'diversi partijiet tal-faċċata ta' din il-villa. Il-faċċata hija waħda simetrika bi proporzjonijiet mill-isbaħ, mibnija bi stil Barokk. Il-gallerija, b'ballavostri tal-ġebel, qed tistrieħ fuq erba' saljaturi kbar bl-iskultura. Din l-iskultura tinkludi partijiet mill-arma ta' Perellos, l-aktar li jispikkaw huma s-salib bi tmien ponot u l-langasa. Il-langasa tidher imqabbza wkoll fuq iż-żewġ pilastru fit-truf tal-faċċata. Fuq il-bieb tal-gallerija hemm niċċa bi statwa tal-Madonna bil-Bambin f'idejha. L-intrata tal-villa hija wiesgħa ħafna u msaqqfa bi troll mill-isbaħ u fit-tarf bieb li jwassal għal go bitha kbira. Il-parti ta' wara tal-villa hija maqsuma f'żewġ sezzjonijiet b'permezz ta' kolonnad, parti hija bitha bil-madum u l-oħra hija ġnien żgħir. F'nofs il-ħajt tat-tarf tal-ġnien hemm għajn ta' l-ilma u fuqu wkoll hemm l-arma sħiħa tal-Gran Mastru Perellos. Tajjeb li wieħed jgħid ukoll li wħud mill-aperturi interni, fosthom bibien fis-sular ta' fuq għadhom dawk oriġinali. Ma nistgħux ngħidu l-istess għal uħud mis-soqfa, għaliex minħabba li din id-dar ilha mitluqa għal għexieren ta' snin, hemm kmamar b'soqfa sfrundati.

Kif stajtu taqraw dawn iż-żewġ vilel huma tabilhaqq ġojjelli fil-kullana li huwa mzejjen biha ż-Żejtun. Iżda naħseb ukoll, li meta għaddejtu minn quddiem dawn il-vilel indunajtu f'liema stat jinstabu. Stat li la jixraq lilhom, u wisq anqas lilna, poplu li niftaħru x'avvanzi għamlet is-soċjeta' moderna. Avvanz li ħalla Villa Cagliares fi stat bħal, jekk mhux aġħar minn dak li ddeskriviha E.B. Vella fl-1927. Ma nafx jekk it-tiben li ra Vella fil-kappella ta' dan il-palazz għadux hemm!. L-istess ngħidu għall-istat miskin li tinsab fih Casa Perellos, li wkoll ilha battala għal għexieren ta' snin, fejn il-ġebel tal-faċċata qiegħed jittiekel bis-sekondi bl-ammont ta' karozzi li qed inħallu fiċ-ċentru tar-raħal tagħna. Wieħed qalli, "Jitmermer il-ġebel, aħseb u ara l-pulmun tiegħi u tiegħek!".

